

## عہد حاضر میں عروضی شعور

انجمن ترقیء اردو کراچی سے جناب ادیب سہیل کا خط آیا ہے کہ صاحبان قلم کو شخصیات پر نہیں بلکہ ادبی مسائل پر قلم اٹھانا چاہیے۔ میں صاحبان قلم میں تو خیر کہاں؟ لیکن انہوں نے میرے دل کی بات کہہ کر مدت سے دہلی آرزو کو جگا دیا کہ کچھ مسائل جو خالصتاً زبان و ادب کے متعلق ہیں جن سے نہ صرف یہ کہ روز واسطہ پڑتا ہے اور دل دکھتا ہے بلکہ حسرت ہوتی ہے کہ کہیں یہ مسائل زیر بحث آسکیں تو شاید کچھ لوگوں کو ساتھ ملایا جاسکے اور ان کے ازالے کی کوئی سہیل نکل سکے

ان میں سے ایک اہم اور غور طلب مسئلہ عہد حاضر کے عروضی شعور کا ہے جو اہل علم و ادب کی غائر توجہ کا بجا طور پر سزاوار ہے میں اس فورم کے ذریعے سے اپنی گزارشات پیش کرتا ہوں

یقیناً ادب کی مکمل اور واضح و جامع تعریف میں کئی ابہام اور گنجائشیں رہ سکتی ہیں مگر شاعری کی پہچان میں کوئی ابہام نہیں اور نہ کبھی تھا کہ کلام موزوں شعر ہے۔ فقرے اور مصرعے میں اٹل فرق و وزن کا ہے۔ اس میں کسی بحث کی کوئی گنجائش نہیں۔ یار لوگوں کو شاعر کہلوانے کا اور شعر فہمی کا دعویٰ تو ہے لیکن اوزان کا شعور ترقی طلب امر ہے سو گراں نھرا، اس سلسلے میں کئی موشگافیاں ہوئیں، نثری شاعری کی باتیں کی گئیں مگر بچا کچھ بھی نہیں۔ جناب اشفاق احمد نے طرح لگائی کہ نثر کا بھی ایک وزن ہوتا ہے لیکن شاعری اور نثر کا فرق قائم رہا اور رہے گا

ادب کی عمارت صرف تخیل و جذبات پر انحصار نہیں کرتی بلکہ اسے آراستگی کی ضرورت ہوتی ہے اور شعر تو خالصتاً شعور کا مظہر ہے اس کی قدر کا تعین انتخاب لفظ اور ترتیب لفظ پر منحصر ہے۔ جس کے لیے بڑے ریاض کی ضرورت ہوتی ہے اور اس میں بیان کو کسی نہ کسی ریاضیاتی فارمولے کو پورا کرنا لازم ہوتا ہے یعنی عروضی سانچے طے کرنا ہوتا ہے ورنہ وہ جو کچھ بھی ہو، شعر نہیں کہلا سکتا کہ شعر کو با وزن ہونا لازم ہے

یہی اس کا بنیادی تعارف و تشخص ہے۔ یہیں ادب اور سائنس کی سرحدیں قاب قوسین ہو جاتی ہیں۔ وہ ایک دوسرے کی ضد نہیں رہتے بلکہ لازم و ملزوم ہو جاتے ہیں۔ اس میں خلق کا عمل بھی ہوتا ہے یعنی یہاں خیال تازہ کی نمونہ بھی اپنی جلوہ گری کرتی ہے اور دنیائے سائنس کی انتہا ریاضی بھی اپنے سارے قواعد و ضوابط نافذ کر رہی ہوتی ہے۔ اس لیے شاعری بہت سی کج بخشیوں سے آزاد ہو کر سرخروئی پاتی ہے اور سب کے من موہ لیتی ہے

لیکن کلچر بڑی سچائی ہے جو سب پر غالب رہتی ہے، جس میں عہد اور علاقے کے اجتماعی رویے اور ترجیحات متعین ہوتی ہیں۔ اس دور میں کلاسیکی موسیقی کے استادوں حتیٰ کہ نصرت فتح کو بھی تیز موسیقی کا ساتھ دینا پڑتا ہے کیونکہ یہ وقت کی آواز تھی اور تہذیب کا دھارا یہی رخ اختیار کر چکا تھا۔ آج کوئی موسیقی شناس عطا اللہ اور پوپ گانے کو لاکھ بے سرا کہتا پھرے، عوام کی پسند اور ترجیح ان کے حق میں ہے جس کی سائنس ااکھوں کی تعداد میں کتنی ہیں اور برصغیر ہی نہیں بلکہ ایشیا میں اس کے شائقین کی ایک بڑی تعداد موجود ہے اس صورت حال کی وجہ عوامی رجحان ہے۔ وہ زمانے لد گئے جب گانے والا بے سرا ہونے پر پکڑا جاتا تھا کہ سامعین فن شناس تھے۔ یہ صرف کن رس ہونے کی بات نہیں تھی بلکہ لکھنؤ کے تو بے ہی نہیں وہاں کے نواب بھی موسیقی و عروض کے شناور تھے۔ اردو ادب کے عہد زریں میں سودا کی شوکت الفاظ کی کیا کیا قدر نہ ہوئی۔ میر کو روزینے ملتے تھے انشاء و مصحفی کی تازہ تخلیقات پر بخشش چل نکلتی تھیں۔ آتش و ناتج کے قدر دانوں میں فن شناسی بنیادی پتھر تھی، لوگ یونہی ایسے ودیرے نہیں کہلاتے تھے۔ انہیں اپنے مد مقابل گروہ کے شائقین کو دلیل دینا پڑتی تھی جس کے لیے شاعری کے علم سے گہری آشنائی شرط تھی۔ یعنی ادبی اور خاص طور پر شعری شعور افزوں تھا اور پورے معاشرے میں ادبی مسائل اس طرح قواعد و ضوابط کی سان پر چڑھائے جاتے تھے جیسے آج کل جمہوری و سیاسی مسائل زیر بحث آتے ہیں اور موضوع شہر بنے ہوئے ہیں یا کرکٹ کے تازہ کھیل پر ہونے والے پیچیدہ تبصرے

اس عہد میں بھی الحمد للہ! زبانیں باقاعدہ پڑھائی جا رہی ہیں۔ ہمارے ہاں خاص طور پر اردو زبان و ادب تو انٹر کالاس تک لازمی مضمون ہے اور اسے پاکستان میں سبھی پڑھتے ہیں لیکن یہ فرض کچھ اس طرح پورا کیا بلکہ نمٹایا جا رہا ہے کہ پڑھنے والے تو خیر! پڑھانے والے بھی اسے پاس کرنے

اور کرانے کی حد تک مد نظر رکھتے ہیں کیونکہ ہمارے ہاں تعلیم برائے علم کا تصور کوئی وجود نہیں رکھتا بلکہ تعلیم برائے نوکری ایک مروج کلیہ بن گیا ہے تو بہت سی چیزیں جن کے بغیر کام چلایا جاسکتا ہے، چھوڑ دی جاتی ہیں اور زیادہ درد دوسری سے گریز کر لیا جاتا ہے۔ اس عمل کا نتیجہ یہ سامنے آیا ہے کہ ایم اے اردو کر لینے اور اس کے بعد بطور لیکچرار یا ماہر مضمون اردو کے طور پر ملازمت کرنے والے اکثر اساتذہ کرام یہ سمجھنے سے قاصر ہوتے ہیں کہ ان کے سامنے کی سطر، جملہ ہے یا مصرعہ اور اگر وہ مصرعہ نہیں رہا یعنی بے وزن ہو گیا ہے تو کس بنیاد پر؟ کچھ سینئر استاد اپنا بھرم بچائے ہوئے ہیں کہ کبھی انہوں نے اس سلسلے میں مشق بہم پہنچائی تھی مگر اب کبھی اس کے استعمال کی نوبت شاذ ہی آتی ہے سو وہ سب طاق نسیاں ہو رہا ہے

ان اساتذہ کو یہ بنیادی اصول سیکھنے کی طلب و خواہش ہے مگر سکھائے کون؟ ڈگری یا ملازمت کے لیے تو اس بکھیرے کی کوئی ضرورت نہیں تھی اور کالجوں میں تو عالم یہ ہے کہ ایف اے کی مجبوری طے ہوتے ہی استاد طالب علموں کو اردو زبان و ادب کی تعلیم مزید سے ڈرانے لگتے ہیں کہ یہ بہت طویل ہے..... اس میں نمبر بہت کم آتے ہیں..... اس کی مارکیٹ ویلیو نہیں ہے..... اور جانے کیا کیا کچھ کہا جاتا ہے تاکہ اضافی بوجھ سے بچا جاسکے

اس ضمن میں سب سے مضحکہ خیز صورت حال تحقیق و تنقید کی ہے۔ سب کو شاعری پسند ہے سب کسی شاعر پر کام کرنا چاہتے ہیں حتیٰ کہ شاعروں کے مرنے کا انتظار کیا جاتا ہے ادھر کوئی بڑا شاعر اللہ کو پیارا ہوا، ادھر کسی جامعہ میں اس موضوع پر تحقیق کے لیے خاک تیار بلکہ زیر بحث ہوتا ہے۔ ہر جامعہ میں (جہاں شعبہ اردو موجود ہے) ہر سال ایم اے کے پرچے کے طور پر تحقیقی و تنقیدی مقالات کرائے لکھوائے جاتے ہیں اور ڈھونڈے سے بھی کوئی شاعر نہیں ملتا جس پر کام کرنا باقی ہو۔ یوں سینکڑوں کی تعداد میں مرحوم و موجود شاعروں پر کام ہو چکا ہے اور ہو رہا ہے لیکن ان میں ایک بھی تھیسس (مقالہ) ایسا نہیں جس میں عروسی تجزیہ موجود ہو۔ یہ کیسی پرکھ ہے! اور کیا شاعری کا تجزیہ اوزان کی بحث کے بغیر کیا جاسکتا ہے؟ کس شاعر کے ہاں کونسی کونسی بحریں کس کس صورت میں برتی گئی ہیں؟ ان میں کیا کیا تجربات دئے ہیں؟ کیا واقعی اس شاعر نے ساری باوزن شاعری کی ہے اور اگر کہیں ٹھوکر کھائی ہے تو کہاں اور کیسے؟ یہ سب کہیں نہیں لکھا جاتا بلکہ کبھی اس کی طرف توجہ بھی نہیں دلائی جاتی، ممتحن اس مقالے کی جانچ

پرکھ بھی کرتے ہیں اور ان پر تقریباً سارے نمبر عطا کر کے اسے دنیا کا بہترین مقالہ تک قرار دیتے ہیں۔ کوئی کسر اٹھا نہیں رکھتے لیکن اس شاعری کے تجزیے میں عروضی بحث کی توجہ تک نہیں دلاتے اور یہ عمل محض ایم اے کے مقالات تک رہتا تو زیادہ قلق نہ ہوتا لیکن یہاں تو ایم فل حتیٰ کہ پی ایچ ڈی کے مقالات کا حال یہی بلکہ اس سے بھی برا ہے جہاں پوری کی پوری صنفِ شاعری زیر بحث آجاتی ہے یعنی وہ موضوع ایک طرح سے مکمل ہو جاتا ہے اور مزید تحقیق و تنقید کے لیے بند ہو جاتا ہے لیکن وہ محض شعراً کے ناموں اور ان کی کتابوں کی فہرست کے علاوہ چند چلتے ہوئے بے معنی سے جملوں کے سوا کچھ بھی نہیں ہوتا اس شاعری پر لکھے گئے ڈاکٹریٹ کے مقالے میں شاعرانہ تجزیے کا کہیں نام و نشان نہیں ہوتا اور ان پر نہ صرف ڈگری عطا ہو جاتی ہے بلکہ اس کی تعریف میں قصیدے پڑھے جا رہے ہوتے ہیں یہ سب کیا ہو رہا ہے؟ ہم شاعری کے ساتھ کیا سلوک روا رکھے ہوئے ہیں؟ اسے کہاں لے جا رہے ہیں؟ مقالات کی طویل فہرستوں میں تجزیہ گم ہو رہا ہے..... دم توڑ رہا ہے..... اسے کون بچائے گا؟

اس صورت حال کا ایک پہلو یہ بھی ہے کہ ہم سب نقاد بنے بیٹھے ہیں اور اکثر شاعری پر طبع آزمائی کر رہے ہیں مگر شاعر کی فنی رہنمائی کا عمل کہاں موجود ہے؟ آدھی صدی پہلے تک تو لوگ اقبال تک کی عروضی غلطیوں پر بحث کرنے کی اخلاقی جرأت و ہمت رکھتے تھے لیکن اب کسی شاعر سے غلطی ہوتی ہی نہیں اور نہ ہی ناگزیر حد تک لائق تو صیغ کوئی پیمانہ تخلیق ہوتا ہے۔ یہ تنقید کے نقطہ نظر سے مایوس کن صورت حال ہے، اس سے خود عمل تنقید کا مقام و مرتبہ اعتبار کھوسکتا ہے مگر اس مسئلے پر کسی نے سوچا کب ہے؟

ہمیں بحر الفصاحت والے نجم الغنی کی دردسری پر حیرت ہوتی ہے۔ انشاء کی عرق ریزی مضحک لگتی ہے۔ علم بلاغت کی ساری کتابیں اذق ہیں اسی لیے تو اب وہ کسی زبان کے نصاب میں شامل نہیں حتیٰ کہ عربی و فارسی والوں کے لیے بھی زائد ہو گئی ہیں۔

غضنفر حبیب اللہ کی کتاب اردو عروض اور جابر علی سید، عنوان چشتی، محمد امین، حسن عسکری اور گیان چند کے مضامین بھی قابل قدر ہیں مگر ابھی اس موضوع پر کام کی اشد ضرورت ہے بلکہ شاعری کو بنیادی طور پر اسی نچ سے پرکھا جانا چاہیے کہ یہی تمہیں شعر کا حقیقی راستہ ہے۔

اسلم ضیا کو داد دینا پڑتی ہے کہ انہوں نے ناقدین کی لاج رکھ لی انہوں نے "علم عروض اور اردو شاعری" کو ڈاکٹریٹ کے پروگرام کا موضوع بنا کر جہاد کیا ہے، ان کا موجودہ کام "اوزان اقبال" بہت اہم کام ہے اس سلسلے میں ان کا مقالہ "فیض کی شاعری کا تجزیہ" انتہائی قابل قدر ہے